

IL-FERH TAL-MILIED

Aktar minn elf u disa'-mitt sena ilu, f'lejla kiesha taxxitwa deher mixgħul is-sema b'dija tal-ghageb, u xi ragħajja li kienu jindokraw l-imriehel tagħhom in-naħa ta' Betlem, belt ckejkna tal-Lhudija, semgħu lehen hiereg minn dik id-dija: "Gieh lil Alla fil-gholi tas-smewwiet u sliema lill-bnedmin ta' rieda tajba. Morru u araw, ghaliex twieled is-sultan tal-paci."

Grew ir-ragħajja u sabu kif qalilhom il-Lehen; sabu, gewwa għar li kien jaqdi bhala maqjel, omm zagħżugħa b'tarbija tat-twelid, helwa bi hlewwa barranija, imgezwra ge' hrieqi ndaf, izda fqajrin, . . u ferħu.

Minn dak-in-nhar sa l-lum ghaddew minn fuq id-dinja grajja kbar: twieldu saltniet u mietu, drawwiet tnisslu u ntemmu, saru ligijiet u waqgħu u ghaddew, bhala rwiefen, gwerer, glied, taqlib, mard; imma dak il-ferħ tar-ragħajja, li kellhom rieda tajba, għadu jinħass ma' kull dawra ta' sena.

Riesaq il-Milied! U kullhadd jitqanqal. Minn hafna granet qabel, tara herqa li ma hix ta' kulljum, herqa ta' darba fis-sena. Donnu għal dak-in-nhar kullhadd u kollox irid ihejji l-libsa tal-btala, il-libsa tal-ferħ, il-libsa ta' l-Għid. Fil-knejjes tinħasel il-qiegha ta' l-art, jizzejnu l-artali, jirtmaw arazzi jew damaski, u deheb u fided jilmaw minn kull genb malli jixgħel xi dawl sabih li jikser f'dawk l-imqades, id-dalma ta' filghaxija. Fid-djar jinfethu kxaxen minn hafna xhur magħluka, u jinfirex għazel, jiddendlu purtieri, jitqassmu hwejjeġ u xoghlijiet ta' gmiel u ta' žina. Fil-hwienet tibda l-hegga, il-ghaqal, id-dehen fit-tqeghid u fit-taqsim ta' l-biegħa fil-wirjiet tal-kristall, fit-twieqi, fil-bibien u barra mill-bibien. Fit-triqat tgegwiġ mgħagġel, ferrieh, kelliemi, dahkani, ta' nisa, ta' rgiel, ta' tfal, li timxi, li tieqaf, li thares, li tixtri, li ggorr lejn id-dar; it-tfal armati tajjeb, bil-pasturi tat-tafal, bil-bambini tax-xama', bil-gugarelli tal-landa ta' kull għamla, ta' kull lewn, ta' kull daqs.

Haga misterjuza! Mhux kullhadd jemmen dak li jfisser il-Milied; mhux kullhadd jifhem il-ghaliex għandu jifrah; mhux kullhadd jaf meta, kif u fejn tnissel dan il-ferħ tal-familji, ta' l-libliet, tal-ġnus, tad-dinja; imma kullhadd iħoss li għandu jifrah; u dak il-ferħ donnu jittiehed, jinxtered, jikber bħal nar f'għalqa żargħa misjur. Saħansitra l-Lhud,

l-egħdewwa bil-ħalfa ta' Kristu, jifirħu. Xinhu dan il-misterju?

Naħseb li ħadd ma jaf sewwa: imma jiena nistħajllu bħal dawl, bħal baħar ta' dija niezla mis-sema, li tħaddan kollox, timla kollox, issebbaħ kollox, issaħħaħ kollox; dija bħal dik tax-xemx li ma tistax taħrab minnha, għaliex fejn ma tasalx bid-dawl tasal bis-sħana, bil-qawwa tagħha li ssaffi, li ttuq, li tfejjaq, li tqawwi, li taħji, li tgħajjex; dija li tara kollox jitbiddel u jintemm maż-żmien, iżda hi la tintemm u la titbiddel.

Il-Ferħ tal-Milied hi l-Qawwa t'Alla li titwieled kull sena.

Dun Karm